



દિવસે 'જયકાર' ગુંજશે

જે દિવસે 'જયકાર' ગુંજશે "જ્ઞાની"નો આ મલકમાં,
તે દિવસે આ વિશ્વનું કલ્યાણ થાશે પલકમાં.

બ્રહ્માંડનાં પ્રત્યેક ખૂણે પંચાગના કલ્યાણકે,
શુદ્ધ ભાવ રમણે વિશ્વનું કલ્યાણ ચોકકસ થઈ જશે.

જે ઘર યા સ્થાનક મંદિરે પગલાં થયાં 'દાદાજી'નાં,
તે ક્ષેત્રના પરમાણુએ બર્ફિલ શીતળ થઈ જશે.

મૂળ શુદ્ધ સનાતન છે 'ઇંટરનલ' વિલસેં બ્રહ્માંડમાં,
તેની છે વૈકલ્પી અવસ્થા 'ટેમ્પરરી' સંકલ્પમાં.

જે આત્મદ્રવ્ય મૂળ તત્ત્વે સમસરે સંસારમાં,
ચારેય ગતિમાં ધૂમી ફરે છે કર્મફળ વિભાવમાં.

ગત-જન્મે ખેંચ્યા અષ્ટ કર્મો પ્રાકૃતિક પ્રભાવથી,
આખું જગત ચાલી રહ્યું છે 'ચાર્જલા' સૌ ભાવથી.

છ તત્ત્વો મૂળથી શુદ્ધ સ્વરૂપે કાયમી બ્રહ્માંડમાં,
સૂક્ષ્મ પ્રયોગિક સ્કંધ ગર્ભે પ્રસવતા જીવાત્મા.

સ્થિતિ સહાયક, ગતિ સહાયક, કાળ ને આકાશ, અરૂપ,
આ સર્વમાં પુદ્ગલ ને પરમાણુની મૂર્તિ સ્થૂળ રૂપ.

માનવરૂપી પૂતળાનો મૂળ આધાર છે તત્ત્વાત્મમાં,
એની જ સૂક્ષ્મ હાજરીથી સચરાચર જગતાત્મા.

સંયોગી પુરાવા બધા જ્યાં હોય છે 'સાયન્ટિફિક',
ત્યારે જ સર્વે કાર્ય ફળીભૂત થાય છે પારિણમિક.

ફળ જોઈને 'કોઝિઝ'નાં વિચારથી કરવું મનન,
'ઇફેક્ટ' જોઈ-જાણીને ચેતી જજે મૂર્ચ્છિત મન.

આ જન્મે ફળ ચાખી રહ્યાં સૌ ભૂત પ્રતિષ્ઠિત ભાવનાં,
કડવા યા મીઠા જે પરિણામ તીવ્ર મંદ વિભાવનાં.

પૂર્વીલ સ્વભાવરસે ચરાચર અહમ્ રૂપી બળદિયો,
ખેંચી રહ્યો સંસારગાડું કર્તા થઈને ધૂંસરિયો.

સીધી ને સાદી સરળ વાતો નીકળે “જ્ઞાની”-મુખે,
આ વિશ્વનું કલ્યાણ થાશે હૃદયમાર્ગી સ્વસુખે.

‘રિયલાઈઝેશન’ આત્મનું “જ્ઞાની”-કૃપાથી છે સરળ,
‘હું શુદ્ધ આત્મા છું’ તે લક્ષ જ પામવું વિશ્વે ગહન.

હું કોણ છું ? ક્યાં જઈશ હું ? શા કાજ આ આવાગમન ?
તે સર્વ પ્રશ્નાન્તો વિરામે “જ્ઞાની”-સત્સંગ સન્મુખમ્.

